

भारत सरकार
नागर विमानन मंत्रालय
लोक सभा

लिखित प्रश्न संख्या : 2017

गुरुवार, 31 जुलाई, 2025/9 श्रावण, 1947 (शक) को दिया जाने वाला उत्तर

बजट आवंटन में कमी

2017. श्रीमती कनिमोझी करुणानिधि:

क्या नागर विमानन मंत्री यह बताने की कृपा करेंगे कि:

(क) क्या सरकार को जानकारी है कि वित्तीय वर्ष 2025 के लिए नागरिक उड्डयन मंत्रालय के लिए बजट आवंटन लगभग 10 प्रतिशत घटाकर 2,400.31 करोड़ रुपये कर दिया गया है और उड़ान क्षेत्रीय संपर्क योजना के लिए वित्तपोषण घटाकर 540 करोड़ रुपये कर दिया गया है और यदि हाँ, तो तत्संबंधी ब्यौरा क्या है;

(ख) क्या सरकार को यह भी जानकारी है कि नागरिक उड्डयन महानिदेशालय (डीजीसीए) में लगभग 48 प्रतिशत पद और नागरिक उड्डयन सुरक्षा ब्यूरो (बीसीएएस) में 37 प्रतिशत पद रिक्त हैं, जिससे नियामक निगरानी, सुरक्षा ऑडिट और विमानन मानदंडों के प्रवर्तन सम्बन्धी गंभीर चिंताएँ पैदा हो रही हैं और यदि हाँ, तो तत्संबंधी ब्यौरा क्या है;

(ग) देश के हवाई अड्डों पर हाल ही में हुई हवाई जहाज दुर्घटनाओं और दुर्घटना होते-होते बचने जैसी घटनाओं के बावजूद सुरक्षा की दृष्टि से महत्वपूर्ण एजेंसियों में निरंतर बजटीय कटौती और कम कर्मचारियों की कमी के क्या कारण हैं; और

(घ) संस्थागत क्षमता को मजबूत करने, महत्वपूर्ण रिक्तियों को भरने और यह सुनिश्चित करने के लिए क्या कदम उठाए जा रहे हैं कि नागरिक उड्डयन क्षेत्र में सुरक्षा और नियामक व्यवस्था से समझौता न हो?

उत्तर

नागर विमानन मंत्रालय में राज्य मंत्री (श्री मुरलीधर मोहोले)

(क) वित्त वर्ष 2025-26 के लिए बजट अनुमान (2,400.31 करोड़ रुपए) वर्ष 2024-25 के संशोधित अनुमान (2,658.68 करोड़ रुपए) की तुलना में लगभग 10% की कमी दर्शाता है। तथापि, पिछले वर्ष के 2,357.14 करोड़ रुपए के बजट अनुमान की तुलना में यह अभी भी अधिक है।

क्षेत्रीय संपर्क योजना-उड़ान के अंतर्गत वर्ष 2025-26 के लिए बजट अनुमान (540.00 करोड़ रुपए) पिछले वर्ष के संशोधित अनुमान 800.00 करोड़ रुपए से कम है। तथापि, पिछले वर्ष के 502.00 करोड़ रुपए के बजट अनुमान की तुलना में यह अभी भी अधिक है।

(ख) से (घ) नागर विमानन महानिदेशालय (डीजीसीए) के कुल 1644 स्वीकृत पदों में से 823 पद (50.06%) रिक्त हैं। नागर विमानन सुरक्षा ब्यूरो (बीसीएएस) के कुल 598 स्वीकृत पदों में से 230 पद (38.46%) रिक्त हैं।

नागर विमानन मंत्रालय की सुरक्षा संबंधी महत्वपूर्ण एजेंसियों, अर्थात् डीजीसीए और बीसीएएस, के लिए बजटीय आवंटन को पिछले वित्त वर्ष 2024-25 से चालू वित्त वर्ष 2025-26 में बढ़ा दिया गया है। इसलिए, नागर विमानन मंत्रालय की सुरक्षा संबंधी महत्वपूर्ण एजेंसियों के लिए कोई बजटीय कटौती नहीं की गई है।

डीजीसीए में वर्ष 2022 और 2024 के बीच 426 तकनीकी पदों सहित 441 पदों का सृजन किया गया है। डीजीसीए में अपेक्षित जनशक्ति की समय पर और निरंतर उपलब्धता सुनिश्चित करने के लिए भर्ती की सभी पद्धतियों का सख्ती से पालन किया जाता है जिसमें रिक्तियों के कारण उत्पन्न अंतराल की आवश्यकताओं को पूरा करने के लिए अल्पकालिक संविदात्मक नियुक्ति के माध्यम से कर्मचारियों की भर्ती करने का प्रयास किया जाता है।

बीसीएएस प्रतिनियुक्ति-आधारित संगठन है, जिसमें विभिन्न सुरक्षा संगठनों से प्रतिनियुक्ति के आधार पर कार्मिकों की भर्ती की जाती है। चूंकि प्रतिनियुक्ति के आधार पर पदों को भरना एक गतिशील प्रक्रिया है और परिचालन क्षमता को सुदृढ़ करने के अपने सतत प्रयासों के तहत, बीसीएएस समय-समय पर प्रतिनियुक्ति के आधार पर पदों को भरने के लिए रिक्ति परिपत्र प्रसारित करता है।
